
राष्ट्रपति द्रौपदी मुर्मू आज उन्थासिवें स्वतंत्रता दिवस की पूर्व संध्या पर राष्ट्र को संबोधित करेंगी। संबोधन शाम सात बजे से आकाशवाणी के समूचे राष्ट्रीय नेटवर्क पर प्रसारित होगा। इस कारण आकाशवाणी रांची से शाम सात बजे प्रसारित होने वाला सांध्यकालीन प्रादेशिक समाचार का प्रसारण छह बजकर 45 मिनट पर ही होगा। कल स्वतंत्रता दिवस के अवसर पर राज्यपाल संतोष कुमार गंगवार का शाम सात बजे जनता के नाम संबोधन होगा। इस वजह से कल भी सांध्यकालीन प्रादेशिक समाचार का प्रसारण छह बजकर 45 मिनट पर ही होगा।

झारखंड पुलिस के एक आईपीएस सहित 17 पुलिस अधिकारियों और कर्मियों को वीरता, राष्ट्रपति और सराहनीय सेवा पदक प्रदान किए जाएंगे। स्वतंत्रता दिवस पर इन सभी को विभिन्न श्रेणियों में सम्मानित किया जाएगा। पांच पुलिसकर्मियों को वीरता पदक, एक को राष्ट्रपति पदक और 11 को सराहनीय सेवा पदक देने की घोषणा की गई है।

राष्ट्रव्यापी हर घर तिरंगा अभियान के तहत राज्य भर में कई कार्यक्रम आयोजित किये जा रहे हैं। इस कड़ी में पाकुड़ में आजादी की 75वें वर्षगांठ और ऑपरेशन सिंदूर की सफलता के उपलक्ष्य में तिरंगा यात्रा निकाली गई। मौके पर भाजपा जिलाध्यक्ष अमृत पाण्डेय ने कहा कि तिरंगा यात्रा के जरिए लोगों में राष्ट्र और राष्ट्रीय ध्वज के प्रति चेतना जगाने का काम किया जा रहा है।

रांची में मुख्य निर्वाचन पदाधिकारी कार्यालय ने झारखंड के पांच राजनीतिक दलों से शपथ पत्र मांगा है, जिन्होंने पिछले छह वर्षों से किसी भी लोकसभा या विधानसभा चुनाव में हिस्सा नहीं लिया है। भारत निर्वाचन आयोग के निर्देशानुसार लगातार छह वर्ष तक चुनाव नहीं लड़ने वाले दलों को पंजीकृत दलों की सूची से हटाया जा सकता है। इन दलों को 22 अगस्त तक शपथ पत्र जमा करने और 29 अगस्त को दिन के 11 बजे सुनवाई में उपस्थित होने का निर्देश दिया गया है।

मुख्यमंत्री हेमन्त सोरेन ने दिशोम गुरु शिबू सोरेन के पारंपरिक श्राद्ध कर्म के 10वें दिन परिजनों संग दिवंगत आत्मा की शांति के लिए स्थानीय पारंपरिक विधान पूरा किया।

आज विभाजन विभीषिका स्मृति दिवस है। इस दिवस पर 1947 में भारत के विभाजन के दौरान लोगों की पीड़ा और कष्टों को याद किया जाता है। एक सोशल मीडिया पोस्ट में, प्रधानमंत्री नरेंद्र मोदी ने कहा कि यह दिन हमारे इतिहास के उस दुखद अध्याय के दौरान अनगिनत लोगों द्वारा झेले गए उथल-पुथल और दर्द की याद दिलाता है।

झारखंड शराब घोटाले के आरोपी वरिष्ठ आई ए एस अधिकारी विनय चौबे को हाईकोर्ट से राहत नहीं मिली है। न्यायमूर्ति संजय द्विवेदी की अदालत ने आज उनकी जमानत याचिका खारिज कर दी। गौरतलब है कि एसीबी ने 20 मई को पूछताछ के बाद उन्हें गिरफ्तार किया था और वे वर्तमान में न्यायिक हिरासत में हैं।

जमशेदपुर के कदमा स्थित प्रकृति विहार में टाटा स्टील फाउंडेशन के सहयोग से 14 से 20 अगस्त तक जोहार हाट का आयोजन किया जा रहा है। यह आदिवासी विरासत, शिल्पकला और संस्कृति का जीवंत उत्सव है। विस्तृत ब्योरा दे रहे हैं हमारे संवाददाता—

राज्य में एक बार फिर मौसम बदलने लगा है। मौसम विज्ञान केन्द्र रांची के अनुसार आज राज्य के कई इलाकों में गरज, तेज हवा और वज्रपात की संभावना है। कुछ जगहों पर तेज हवा चलेगी, जिसकी रफ्तार 30 से 40 किलोमीटर प्रति घंटे रह सकती है। इसको लेकर येलो अलर्ट जारी किया गया है।
